



AZƏRBAYCAN RESPUBLİKASININ QIDA TƏHLÜKƏSİZLİYİ AGENTLİYİ

Q Ə R A R

№ 3-44/3-9-5/2025

Bakı şəhəri

“ 28 ” may 2025-ci il

Karantin tətbiq edilən zərərli orqanizm aşkar edilmiş meyvə bağlarında bitki mühafizəsi tədbirlərinin görülməsi haqqında

Azərbaycan Respublikası Qida Təhlükəsizliyi Agentliyinin (bundan sonra – Agentlik) Quba-Xaçmaz, Şəki-Zaqatala və Gəncə-Daşkəsən regional bölmələrinin Bitki sağlamlığı və fitosanitar nəzarəti sektorunun əməkdaşları tərəfindən Qusar rayonunun Yeni Həyat kəndində yerləşən, fiziki şəxs Kişiyev Mayıl İsmayıl oğluna məxsus meyvə bağında (4.5 ha), Şəki rayonunun Öryət kəndində yerləşən, fiziki şəxs Nuriyev Ehtibar Məsim oğluna məxsus meyvə bağında (0.5 ha), Şəki rayonunun Çeşməli kəndində yerləşən, fiziki şəxs Məmmədov Eldar İsmət oğluna məxsus meyvə bağında (4.2 ha), Goranboy rayonunun Boluslu kəndində yerləşən fiziki şəxs Ələsov İlkin Yunis oğluna məxsus alça bağında (16 ha) və Oğuz rayonunun Padar kəndində yerləşən “Oğuz Meyvə Bağı” MMC-yə məxsus gilə bağında (21 ha) (bundan sonra – sirayətlənmiş sahələr) fitosanitar müşahidələr aparılmış, sirayətlənmə əlamətləri olan bitkilərdən götürülmüş nümunələr laborator müayinələrə cəlb edilmişdir. 2025-ci il 30 aprel tarixli AZ-21030250/LAB03-255005-T-5005, AZ-21080320/LAB03-25001-T-001, AZ-21080356/LAB03-25001-T-001 nömrəli, 2025-ci il 14 may tarixli 1SN0DJ6/LAB03-25004-T-004 nömrəli və 2025-ci il 20 may tarixli AZ-22080390/LAB03-255006-T-5006 nömrəli sınaq protokollarına əsasən nümunələrdə karantin tətbiq edilən qonur monilioz çürümə (*Monilinia fructicola*) xəstəlik törədicisinin mövcudluğu təsdiqlənmişdir.

Qeyd olunanlara əsasən, bitki və bitkiçilik məhsullarında zərərli orqanizmlərin kütləvi yayılmasının qarşısının alınmasına, xəstəliklərin aradan qaldırılmasına, məhsul itkisinə yol verilməməsinə, ətraf mühitin və əhəlinin sağlamlığının qorunmasına yönəldilmiş bitki mühafizəsi tədbirlərinin həyata keçirilməsi məqsədilə, Azərbaycan Respublikası Prezidentinin 2017-ci il 13 noyabr tarixli 1681 nömrəli Fərmanı ilə təsdiq edilmiş “Azərbaycan Respublikasının Qida Təhlükəsizliyi Agentliyi haqqında Əsasnamə”nin 3.0.33-12-ci yarım bəndinə uyğun olaraq

Qərara alıram:

1. Agentliyin Quba-Xaçmaz, Şəki-Zaqatala və Gəncə-Daşkəsən regional bölmələrinin Bitki sağlamlığı və fitosanitar nəzarəti sektorunun əməkdaşlarına tapşırılsın:

1.1. Qusar, Şəki, Goranboy və Oğuz rayonları ərazisində qonur monilioz çürümə xəstəliyi ilə yoluxmuş ərazilərin sərhədləri müəyyən edilsin;

- 1.2. sirayətlənmiş sahələrdən əkin materiallarının götürülməsinə və digər təsərrüfatlarda əkilməsinə və ya calaq məqsədilə istifadəsinə icazə verilməsin.
2. Sirayətlənmiş sahələr ən azı üç il ardıcıl olaraq Milli Monitoring Planına daxil edilsin və digər zərərli orqanizmlərlə yanaşı, qonur monilioz çürümə xəstəliyinə görə də laborator müayinələrə cəlb edilsin.
3. Sirayətlənmiş sahələrdə və ətrafındakı 5-7 km radius ərazidə arı pətəkləri yerləşdirilməsin.
4. Sirayətlənmiş sahələrdə yarpaqlar töküldükdən sonra asılı halda qalan mummylaşmış və yerə tökülmüş meyvələr yığılaraq, digər bitki qalıqları ilə birlikdə sahədən çıxarılsın və yandırılınsın.
5. Sirayətlənmiş sahələrdə təsərrüfat işləri zamanı istifadə edilən bütün avadanlıqlar, alətlər, qablaşdırma vasitələri və bu sahədə istehsal edilmiş meyvənin saxlandığı anbarlar dərhal və hər tərəfli təmizlənsin və dezinfeksiya edilsin.
6. Sirayətlənmiş sahələrdə istifadə edilən texnika və alətlərin yalnız təmizlənərək dezinfeksiya edildikdən sonra digər sahələrdə istifadəsinə icazə verilsin.
7. Vegetasiya dövründə bitkinin yerüstü hissəsini əhatə edəcək şəkildə tətbiq qaydalarına uyğun olaraq müvafiq fungisidlərlə çiləmə aparılsın.
8. Aqrotexniki tədbirlər çərçivəsində havalandırmanı təmin etmək məqsədilə budama işləri aparılsın və alaq bitkiləri ilə mübarizə ön planda saxlanılsın.
9. Yazda bitkilər çiçək açdıqdan sonra müntəzəm nəzarətdə saxlanılsın və sirayətlənmiş zoğlar 20-30 sm aşağı hissədən kəsilsin və məhv edilsin.
10. Məhsul yığımından bir ay əvvəl bitkilər üzərində müşahidələr aparılsın və sirayətlənmə əlamətləri müşahidə edilən meyvələr ağaclardan kənarlaşdırılaraq məhv edilsin. Meyvələrin kənarlaşdırılması səhər saatlarında, küləksiz hava şəraitində həyata keçirilsin.
11. Məhsul yığımı və meyvələrin saxlanması zamanı mexaniki zədələnmələrin qarşısı alınsın.
12. Pestisidlərdən istifadə zamanı istehsal olunan məhsulda pestisidlərin qalıq miqdarının yol verilən həddən artıq olmaması üçün istifadə reqlamenti gözlənilsin və Agentliyin sədrinin 2020-ci il 30 yanvar tarixli Ü/012 nömrəli əmri ilə təsdiq edilmiş "Pestisidlərdən istifadə zamanı təhlükəsizlik və şəxsi gigiyena qaydalarına dair Təlimat"da göstərilən təhlükəsizlik qaydalarına ciddi riayət edilsin.
13. Bu Qərarın icrasına nəzarət Agentliyin Quba-Xaçmaz, Şəki-Zaqatala və Gəncə-Daşkəsən regional bölmələri tərəfindən həyata keçirilsin.
14. Bu Qərarın icrasından yayınan şəxslər Azərbaycan Respublikasının qanunvericiliyi ilə nəzərdə tutulmuş qaydada məsuliyyət daşıyırlar.
15. Agentlik Aparatının Bitki sağlamlığı və bioloji təhlükəsizlik şöbəsi bu Qərarın aidiyyəti üzrə göndərilməsini təmin etsin.

Sədr müavini



Balarəhim Quliyev